

# “ናሁ እም ይእዜሰ ያስተበጽዑኒ ኩሉ ትውልድ”



“ካብ ሕጃ ኩሎም ወለዶ ብፅዕቲ ኪብሉኒ እዮም”

(ሉቃስ 1:48)

## አስተርጓፊ

21 ጥሪ ዓመት ዓመት ናይ ኣዴና ቅድስት ድንግል ማርያም በዓል ዕረፍታ መዘከርታ እነብዕለሉ ዕለት ክኸውን ከሎ፡ አስተርጓፊ ኢልና ድማ፡ ንጽውዖ። አስተርጓፊ ማለት ድማ ብሓጺና ናይ ጎይታ ምግላጽ፡ ምግሃድ፡ ኢዩ። እዚ ከኣ ጎይታ፡ ካብ ቅድስቲ ድንግል ማርያም ካብ ሥጋኣ ሥጋ፡ ካብ ነፍሳ ነፍሲ፡ ተዋሂዶ፡ ኣምላኽ ክነሱ ፍጹም ሰብ ኮይኑ ተወሊዱ ምርኣይን፡ ምግላጽን ኢዩ።

እዚ ከኣ፡ “በከመ ሰማዕነ፡ ከማሁ ርኢኒ...” መዝ.48:8 ከምቲ ሰሚዕናዮ ዝነበርና ከምኡ ረኣና፡ ኣብ ከተማ ጎይታ ሠራዊት፡ ኣብ ከተማ ኣምላኽና ኢሉ፡ ቅዱስ ዳዊት ዝተነበዮ፤ ቅድም ኢሉ ባዕሉ ምስ ነቢያት ኮይኑ ከምዘውለድ፡ ከምዘጥመቕ፡ ከምዘግለጽ፡ ኩሉ ክፍጽሞ ዘለዎ ብሙሉኡ ተነብዩ ከብቐዕ፡ ምስቶም ዳሕረዎት ምስ ሓዋርያት ኮነ፡ ምስቶም ኩሎም ልደቱ፡ ጥምቀቱ፡ ትምህርቱ፡ ተኣምራቱ፡ ዝረኣዩ ከምዘሎ ኮይኑ ድማ፡ “ከምቲ ሰሚዕናዮ ዝነበርና ከምኡ ረኣና” ኢሉ ኣጠቓልል ኣቢሉ ዝገለጸ ኢዩ።

ጎይታ ተወሊዱ ተጠሚቐ፡ ብግልጺ ክምህር፣ ከም ኣብ መርዓ ቃና፡ ናይ ገሊላ ተረኽቡ ዓበይቲ ተኣምራት ክገብርን ዝተራእየሉ ወቕቲ ብምዃኑ “አስተርጓፊ” እናተባህለ ዝጽዋዕ ወርሓት ኢዩ። ኣብዚ ወርሒዚ ከኣ ኣዴና ቅድስት ድንግል ማርያም ኣብዚ ዓለምዚ ክትጸንሓሉ ዝተፈቐደላ 64 ዓመታት ወዲኣ፡ ዝኖረፈትሉ፡ ናብቲ ዘይሓልፍ ዓለም ዝገዓዘትሉ፡ ስለ ዝኸነት ነዚ ኹሉ ብምዝካር፡ እነሆ ዓመት ዓመት ተኣኪብና፡ ድምቕ ዝበለ በዓል ከነኸብር ንርከብ። እዚ ድማ ናይ እምነትና መግለጺ ሕያዎት ኣቦታት ዘጽንሑልና፡ ጽቡቕ ውርሻ ብምዃኑ ተሓጽስና ነብዕሎ ኣለና።

ኣዴና ቅድስት ድንግል ማርያም፡ ቅዱስ ገብርኤል መልኣኽ ናብቲ ንሳ ዝነበረቶ ኣትዮ፡ “ሰላም ንዓኺ ኦ ምልእተ ጸጋ፡ እግዚኣብሔር ምላኽ ኢዩ። ንስኺ ካብ ኣንስቲ ዝተባረኸኪ ኢኺ፡” ኢሉ ካብ ዘበሠራ ጊዜ ጀመሩ፡ ክሣብ ሎሚ ከምኡውን ንዘለዓለም ብኹሉ ትውልዲ ክትምስገን ትነብር ዘላ ኣደ ኢያ። እዚ ምስጋናዚ ድማ ኣምላኽ ዝፈቐደላ ስለ ዝኾነ ከም ፈልፋሊ ማይ ብዘይ ምቅራጽ ብኣፍ ኩሉ ፍጥረት ክውሕዘላ ይነብር ኣሎ። ቅድስት ድንግል ማርያም፡ “ክትጠንሲ ኢኺ፡ ክትወልዲ ኢኺ” ኢሉ ከበሥራ ከሎ፣ “ኣነ ድንግል እዮ፡ ዝፈልጠ ነገር የብለይን እሞ፡ ከመይ ኢሉ ክኸውን

ይከአል?” ኢሳ ምስ ሓተተቶ መወዳእታኡ፡ “ንእግዚአብሔር ዝሰኣኖ ነገር የልቦን” ኢሉ ብመረድእታ ምስ ነገራ፡ “ከምቲ ዝበልካኒ ይኹነኒ” በለቶ፡ ቃል እግዚአብሔር ኢየሱስ ክርስቶስ፡ ኣብ ከርሳ ሓደረ። በቲ ዝረኸቦቶ ጸጋ ድማ፣ ርሕቕ ዝበለ ነገራት ተገሊጹላ፡ “ካብ ሕጂ ኩሎም ወለዶ ብፅዕቲ ኪብሉኒ እዮም።” ክትብል ተነበየት። ከምቲ ዝበለቶ ድማ፡ እነሆ ንሕናውን ካብቶም ኩሎ ትውልዲ ዝበለቶም፡ ብዓቕምና ኩልና ካብ ርሕቕን ቀረባን ኣብዚ፡ ብስማ ዝተሓንጸ ቤተ ክርስቲያን ተኣኪብና፡ ከነመስግና ንርከብ ኣሎና። ምስጋናና ድማ በቲ ኸውን ተግባራት እናዘከርናን፡ እናጠቕስናን፡ ብቕድስናኣን ንጽሕናኣን፡ ዝፈጸመቶ፡ ሰብ ክነሳ ኣምላኽ ክትወልድ ዘኸኣላ፡ ወዲ ሰብ ኣዘንትዮ፡ ክበጽሖ ዘይከአል ሥራሕ ኣምላኽ እናዘከርና ነመስግና። ቅዱስ ያሬድ ካብ ዘመስገና ገለ ክፋል ምስጋና “እመቤተይ እብለኪ፡ ኣደ ጐይታይ ከአ እብለኪ። ምቕማጡ ኣብ ኪሩቤል ዝኸነ ቅዱስ ቃል፣ ኣባኺ ሓደረ፤ መንበሩ ዓቢይ ኢዩ፡ ኣብ ሰብ ዘሎ ሓሳብ ኣቕዲሙ ዝፈልጥ ኢዩ። መንበሩ ኣብ ኪሩቤል ዝኸነ ኣባኪ ሓደረ። ካብ ግርማን፡ ግሩም ዝኸነ ናብ ዓለም ዝመጸ፤ ዘይውዳእ ምስጋና፡ ዘንጸባርቕ መልክዕ ዘለዎ ኢዩ። ንሕፃናት ኣብ ማኅፀን ኣዴታቶም ዝስእሎም (ዝፈጥሮም) ኣብ መላእኹቲ ድማ፡ ዝነግሥ ኢዩ። ንጉሥ ክነሱ ኣብ መብልፅ ማል ደቀሰ (ተወልደ) ሰብ ጥበብ ከአ ሰገዱሉ። መንበሩ ኣብ ኪሩቤል ዝኸነ ኣባኺ ሓደረ። ካብ ግርማኡ ምድሪ ተንቀጥቕጥ፡ ዜናዊ፡ ንዘለዓለም ምስጉን ዝኸነ፣ ንዘለዓለም ከአ ንጉሥ ኢዩ፡ እናበሉ ሊቃውንቲ ብማኅሌት ዘቕርቡም ካልእውን ንዕኡ ዝመስል ምስጋና ይቕርቡላ። ነዚ ዘብቅዓ ኸአ ንጽሕትን፡ ቅድስትን፡ ብርክትን ከይና ስለ ዝተረኸቡት፡ ኣምላኽ እዚ ኹሉ ጸጋ ክህባ ፈቐደ። ብጸሎት ቅዱስ ዝቕርቡላ ካብ ዘሎ ውዳሴ ድማ፡ “እግዚአብሔር ኣብ፣ ካብ ሰማይ ናብ ኩሉ መኣዝናት ዓለም ጠመተ፡ ከማኺ ዝበለት ኣይረኸበን። ዝፈትዎ ወዱ ልኢኹ ድማ ካባኺ ከምዝውለድ ገበረ። ኢሉ ኣባ ሕርያቆስ ብዝደረሰላ ምስጋና እናተመስገነት ትርከብ ድንግል ኢያ።

**ክቡራን ሕዝብ ክርስቲያን፡-** እምበኣር ከምቲ ሓዋርያ ጳውሎስ “ንስኻትኩም ኣብቲ ኢየሱስ ክርስቶስ ባዕሉ እምኒ መኣዝኩ ዝኸነ መሠረት ነቢያትን ሓዋርያትን ዝተነደቕኩም፣ ደጊም ደቂ ዓዶም ንቅዱሳንን፡ ስድራ ቤቱ ንኣምላኽን፡ ኢኹም እምበር ኣጋይሽን፡ መጻእተኛታትን፡ ኣይኮንኩምን” **ኤፌሶን 2:19-21**፡ ዝበሎ፡ ንሕና ኩልና ስድራ ቤት ኣምላኽ ብምጃንና ተሓጉስና ንነብር ሕዝቢ ኢና። ኣብ መሠረት ነቢያት፡ ሓዋርያትን ዝተነደቕና ማለት ድማ ብትንቢት ነቢያትን፡ ብሰብከት ሓዋርያትን፡ ተማሂርና ዝኣመንና፡ ኢና፡ ምእንተና ኣጽኒዕና ክነመላለስ፡ ከምቲ ብኣካል ደኺምና ኣብያተ ክርቲያናት ኣብ ዘዘለዎ በጺሕና፡ እነኸብሮን፡ እነብዕሎን፡ ምስኡ ዝሰማማዕ ድማ፡ ኣብ ዘሎና ሊና ሠናይ ተግባር ሒዝና፡ ፍቕሪ ሓድሕድ ኣጽኒዕና፡ ክንመላለስን ክንነብርን፡ በዚ ዓቢይ በዓልና መዓልቲ፡ ቤተ ክርስቲያንና ተዘኻኸር። በረኸት ኣዴና ቅድስቲ ድንግል ማርያም ምስ ኩልና ይኹን።

ቡሩኽ ኣውደ-ዓመት ይግበረልና። አሜን።

ናይ ኤርትራ ኦርቶዶክስ ተዋህዶ  
ቤተ-ክርስቲያን ደብረ ሰላም ቅድስት ማርያም፡ ኣብ ሸካጎ።  
ጳጳ ጥሪ ፳፻፯ / Jan 29, 2015